

برج نرائی چک بست کی شاعری میں منظر کشی

پروفیسر محمد اسد اللہ وانی

تلخیص: ادیب خواہ کوئی بھی ہداور کسی بھی زبان کا کیوں نہ ہو وہ اپنے عہد اور ماحول کا پروردہ اور نمایندہ ہوتا ہے۔ اُس کی تخلیقات کا مخذال اس کا ماحول اور اُس کے عہد کے حالات ہوتے ہیں جنہیں وہ اپنی زبان کا لبادہ پہننا کروں اکام کے سامنے پیش کرتا ہے۔ اس لیے جب ہم کسی زبان کے ادیب، شاعر یا فن کار کے فن پارے کا تجزیہ کرتے ہیں تو معلوم ہوتا ہے کہ اس کا خیر اُس کے عصری ماحول میں پنپ رہی مختلف اقدار اور ان کے معیار سے تیار ہوتا ہے۔ اس کلیئے کے مطابق جب ہم برج نرائی چک بست کی شاعری کا تجزیہ کرتے ہیں تو معلوم ہوتا ہے کہ ان کی شاعری ان کے عہد کی عکاس اور ترجمان ہے جنہوں نے اردو کی غزلیہ شاعری میں پہلی بار سیاسی رنگ قائم کیا ہے۔

کلیدی الفاظ: منظر نگاری، معاشرتی بیداری، حب الوطنی، تخلیقی بصیرت،

عصری ماحول، مرقع نگاری

برج نرائی چک بست اردو کے ایک اہم اور سر برآ اور دہ شاعر تھے۔ ان کے آباء اجداد اصلاً برہمن نژاد کشمیری تھے جنہوں نے کشمیر سے ہجرت کر کے لکھنؤ کو اپناوطن بنایا لیکن وہ ۱۹۰۸ء کو فیض آباد میں پیدا ہوئے۔ ۱۸۸۲ء کو فیض آباد میں پیدا ہوئے۔ میں انہوں نے قانون کی ڈگری حاصل کر کے وکالت کا پیشہ اختیار کیا اور وہ لکھنؤ کے متاز وکلا میں شمار ہونے لگے۔ ۱۹۲۶ء کو لکھنؤ کے ریلوے سٹیشن پر اُن پر فانج کا ایسا حملہ ہوا کہ چند گھنٹوں میں ان کا وہ انتقال ہو گیا۔ محشر لکھنؤ نے انہیں کے ایک مصروع سے ان کی تاریخ وفات نکالی

اُن کے ہی مصرع سے تاریخ ہے ہمراہ عزا

موت کیا ہے ان ہی اجزا کا پریشان ہونا

چکبست کا عہد ہندوستان کی سیاسی، سماجی، معاشری اور معاشرتی بیداری کا عہد تھا۔ یہ

ہندوستان کی تاریخ کا ایک اہم ترین دور تھا جب یہاں کے عوام انگریزوں کی غلامی سے آزاد ہونے کی سیلیں سوچ رہے تھے۔ ۱۸۵۷ء میں آزادی کی تحریک کا باضابطہ آغاز ہو چکا تھا لیکن انگریزوں نے اُسے بُری طرح سے کچل دیا تھا جس کی وجہ سے عوام میں ایک عرصہ تک نہ صرف شکست خور دگی اور مایوسی کا عالم طاری رہا بلکہ ملک کو زبردست احتل پھل کا سامنا بھی کرنا پڑا۔ چنانچہ چکبست کے متعدد عرصہ شعر اکی شاعری میں اگرچہ اُس عہد کے سیاسی اور سماجی حالات، واقعات، اقدار اور دوسرے گونا گوں مسائل کی عکاسی ملتی ہے لیکن اس ضمن میں برج نرائی چکبست کو جو اختصاص اور انفرادیت حاصل ہے وہ کسی دوسرے شاعر کو نصیب نہیں ہے۔ انہوں نے اپنے عہد کے سیاسی واقعات، جنگ آزادی کے خیالات، قومی تصورات، حب الوطنی کے جذبات اور تعلیم نسوان کی اہمیت و افادیت جس شاعرانہ تاثر اور کامیاب فن کاری کے ساتھ بیان کیے ہیں وہ انہی کا خاص ہے۔

چکبست کواردو شعرو شاعری کے ساتھ بچپن سے ہی دلچسپی تھی جس کی وجہ سے اساتذہ اردو کے کلام کا مطالعہ اُن کا معمول بن گیا تھا۔ یہ اُن کے اسی مطالعے کا نتیجہ تھا کہ انہوں نے نویرس کی عمر میں پہلی غزل کہی تھی۔ وہ اگرچہ غالب، آتش اور انیس سے کافی متأثر تھے لیکن مجموعی طور پر اُن کی شاعری میں انیس اور آتش کا انداز بیان زیادہ نمایاں نظر آتا ہے۔ انیس کے تین میں انہوں نے راما ن کو مسدس کے انداز میں نظم کرنا چاہا لیکن صرف ایک سین پیش کرنے میں کامیاب ہوئے جو اردو شاعری میں اُن کی مرتفع نگاری کا ایک شہکار نمونہ ہے۔ راما ن کا ایک سین، کے عنوان سے اُن کی نظم تینتیس بند پر مشتمل ہے جس کا مطالعہ کرتے وقت میر انیس کے زور بیان کے احساس کے ساتھ ساتھ انسانی جذبات کی پُر جوش ترجمانی اور مختلف مناظر کی بھر پور عکسی بھی ہوتی ہے۔ یہ نظم رام چندر اور ان کی ماں کے مابین ایک مکالمہ پر مشتمل ہے جس کا آغاز رام چندر کی خصیتی کے منظر کے جن اشعار سے ہوتا ہے اُن کی قراءت قاری کو جس طرح اپنی گرفت میں لیتی ہے یہ چکبست کی

ذہانت اور فکر سا کامکال ہے۔ اس نظم کے ابتدائی بند ماس اور بیٹی کی ملاقات کی عمدہ منظر کشی کا مظہر ہیں:

رخصت ہوا وہ باپ سے لے کر خدا کا نام
راہِ وفا کی منزلِ اول ہوئی تمام
منظور تھا جو ماں کی زیارت کا انتظام
دامن سے اشک پونچھ کے دل سے کیا کلام
اظہار بے کسی سے ستم ہو گا اور بھی
دیکھا ہمیں اُ داس تو غم ہوگا اور بھی
دل کو سنبھالتا ہوا آخر وہ نونہال
خاموش ماں کے پاس گیا وہ صورتِ خیال
دیکھا تو ایک در میں ہے بیٹھی وہ خستہ جاں
سکتہ سا ہو گیا ہے یہ ہے شدتِ ملال
تن میں لہو کا نام نہیں زرد رنگ ہے
گویا بشر نہیں کوئی تصویرِ سنگ ہے
کیا جانے کس خیال میں گم تھی وہ بے گناہ
نورِ نظر پر دیدۂ حسرت سے کی نگاہ
جن بش ہوئی لبوں کو، بھری ایک سرد آہ
لی گوشئے چشم سے اشکوں نے رخ کی راہ
چھرے کا رنگِ حالتِ دل کھولنے لگا
ہر موئے تن زبان کی طرح بولنے لگا

یوں چکبست کی یہ محاکاتی نظم اول تا آخر فن اور فکر کے اعتبار سے نہ صرف قبل مطالعہ ہے بلکہ جذبات اور خیالات کے اظہار اور ان کی ترسیل کے اعتبار سے اختتام کے یہ بند بھی مرقعِ نگاری کا ایک اعلیٰ نمونہ ہیں۔

بن باس پر خوشی سے جو راضی نہ ہوں گا میں

کس طرح منہ دکھانے کے قابل رہوں گا میں
 کیوں کر زبانِ غیر کے طعنے سنوں گا میں
 دُنیا جو یہ کہے گی تو پھر کیا کہوں گا میں
 لڑکے نے بے حیائی کو نقشِ جبیں کیا
 کیا بے ادب تھا؟ باپ کا کہنا نہیں کیا،
 تاثیر کا طسم تھا معصوم کا خطاب
 خود ماں کے دل کو چوٹ لگی سن کے یہ جواب
 غم کی گھٹا سے مٹ گئی تاریکی عناب
 چھاتی بھر آئی ضبط کی باقی رہی نہ تاب
 سر کا کے پاؤ، گود میں سر کو اٹھا لیا
 سینہ سے اپنے لخت جگر کو لگا لیا
 دونوں کے دل بھر آئے ہوا اور ہی سماں
 گنگ و جن کی طرح سے آنسو ہوئے روایا
 ہر آنکھ کو نصیب یہ اٹک وفا کہاں
 ان آنسوؤں کا مول اگر ہے تو نقدِ جاں
 ہوتی ہے ان کی قدر فقط دل کے راج میں
 ایسا گھر نہ تھا کوئی دست کے تاج میں
 چکبست کی شاعری بالخصوص ان کی منظومات ان کی تخلیقی بصیرت اور خلاقی کا آئینہ
 ہیں۔ خاک ہند، وطن کا راگ، آوازِ قوم، فریادِ قوم، نالہ درد، ہمارا وطن دل سے پیارا
 وطن، وطن کو ہم، وطن ہم کو مبارک، پھول مala (قوم کی لڑکیوں سے خطاب)، درد
 دل (نو جوانوں سے خطاب)، نالہ یاس، گائے، قومی مسدس، گوپاں کرشن گوکھلے، بال گنگا
 دھر تک، جلوہ صبح، کشمیر اور سیر ڈیرہ دون، وغیرہ منظومات جہاں حب الوطنی کے جذبات
 سے مملو اور ان کے عہد کی تربیت ہیں وہاں ان منظومات میں مناظرِ فطرت کی بھی بے پناہ
 عکاسی ملتی ہے۔

چکبست کا ادبی مذاق لکھنوی تھا اور وہ سرتاپ اسی رنگ میں ڈوبے ہوئے تھے۔ انہیں اردو تو اردو فارسی کی بھی جامع اور وسیع معلومات تھیں۔ ادب میں وہ لکھنواںکوں سے تعلق رکھتے تھے جو اپنے مخصوص انداز، لب و لہجہ، تکلف اور خارجیت کے لیے مشہور رہا ہے۔ اس اسکول سے وابستہ ادبی انسان پارے کے ظاہری پیکر تراشی، معنویت اور مرتع سازی کے زیادہ قائل تھے لیکن چکبست کو اس ادبی اسکول سے وابستہ ایک اہم نمائیندہ ہونے کے باوجود یہ خصوصیت بھی حاصل تھی کہ انہوں نے پیکر تراشی کے ساتھ ساتھ معنویت اور مرتع سازی کو آگے بڑھایا اور شاعری کو صنعت گری کے علاوہ موضوع اور خیال کی نئی جہتوں سے آشنا کرایا۔ وہ چونکہ حساس ذہن کے مالک تھے اس لیے انہوں محسوس کیا کہ زندگی فقط محبوب کی آنگیا، چوٹی، دہن اور کمرتک ہی محدود نہیں ہے بلکہ اس کے معاملات اور مسائل کی دُنیا بہت عریض و بسیط ہے۔ یہی وجہ ہے کہ لکھنواںکوں کے نمائیندہ ہوتے ہوئے انہوں نے خارجیت کی جگہ داخلیت کو روایج دیا۔ چنانچہ انہوں نے اس عہد کے دوسرے شعراء کے مقابلے میں اپنی شاعری میں چونچلوں اور معاملہ بندیوں کی جگہ حیات و کائنات کے مسائل کے ساتھ ساتھ اپنے ملک، سماج اور عوام کے مسائل، درد و غم، مصائب و آلام، حالات و واقعات، شاندار اور پُر شکوہ ماضی، حال کی المناکی کے خاکے اور مناظر پیش کر کے امیدافزا مستقبل کی جانب رہنمائی کی ہے۔ یوں ان کی شاعری میں جلال و جمال کا حسین امتران انہیں اردو کے بڑے شعراء کی صفائی میں کھڑا کر دیتا ہے۔

چکبست کی شاعری میں ہم عصر شعراء کی طرح حسن و عشق کے روایتی مضامین بہت کم ملتے ہیں۔ اُن کے یہاں اُن کے عہد کے انسان کا شدید درد و کرب پایا جاتا ہے۔ اُن کی شاعری حیات و کائنات کا احاطہ کرتی ہے۔ انہوں نے اپنی مظہومات میں ڈلن، سماج، سیاست، معاشرت، معاشیات، اقتصادیات اور ہندوستانی عوام کی زبوں حالی کے مرتفعے خاص طور پر پیش کیے ہیں۔ چکبست اقبال کے بعد پہلے اور تہا شاعر ہیں جن کے کلام میں حب الوطنی کے عناصر اور مناظر فطرت کی عکاسی سب سے زیادہ ملتی ہے۔ کشمیر، برسات، جلوہ صحیح، سیر دیرہ دون اور اس قبل کی دوسری نظموں میں پیہیوں کی صدائیں، موروں کا قرض، پھولوں کا مہکنا، چڑیوں کا چہکنا، ابر کے ٹکڑوں کا لہکنا، نسیمِ محروم کا

دے پاؤں چلتا، جھرنوں اور آبشاروں کے دل نشین نغمے انہوں نے اپنی نظموں میں ایسے فنا رانہ اور دلفریب انداز میں الاپے ہیں کہ قاری کی آنکھوں کے سامنے سارے مناظر کی فلم کی مانند قص کرنے لگتے ہیں۔ اتنا ہی نہیں انہوں نے اپنی منظومات میں ہندوستان کے علم و فن کی اہمیت، رشیوں اور منیوں کی عظمت، سوریروں، راجاوں اور بادشاہوں کے جاہ وجہاں کا ذکر انہائی محبت اور فن کارانہ چاک بدستی سے ایسے کیا ہے کہ قاری خود اپنے آپ کو ان حالات اور واقعات کا ایک حصہ تصوّر کرنے لگتا ہے۔

چکبست نے اپنی شاعری میں صرف ہندوستان کی غلامی، حب الوطنی کے گیت، سوریروں، لیڈروں اور قومی ہیروؤں کے مراثی، قوم کے جہل و نفاق اور بعض و عناد کے جیتے جا گئے مرقعے پیش کیے ہیں بلکہ انہوں نے ایسی منظومات میں فطرت کی منظر نگاری بھی کمال درجہ کی کی ہے۔ چونکہ چکبست نے اقبال کی طرح حیات و کائنات کا گہر اور تفصیلی مطالعہ کیا تھا اسی لیے اُن کی شاعر بھی اقبال کی طرح مصوّر انہوں نے لیے ہوئے ہے۔ رامائن کا ایک سین، طلن کاراگ، گوپال کرشن گوکھلے، آوازِ قوم، فریادِ قوم، بال گنگا و ہر تک، جلوہ صبح، اور سیر دیرہ دون، وغیرہ نظموں میں ایسی کوئی نظم نہیں ہے جس میں انہوں نے فطرت کی بھرپور عکاسی نہ کی ہو، لیکن جہاں تک منظر نگاری کا تعلق ہے اس ضمن میں چکبست کی جلوہ صبح، کشمیر، برسات اور سیر دیرہ دون جیسی منظومات فطرت کی مصوری اور منظر نگاری کے دل کش ادب پارے ہیں۔ سیر دیرہ دون کے یہ اشعار ملاحظہ ہوں:

یہیں بہار کا پہلے پہل ہوا تھا شنگوں
عجیب نہے دل کش ہے شہر دیرہ دون
نگاہِ شوق نے کیا کہیے کیا سماں دیکھا
نئی زمین نیا رنگِ آسمان دیکھا
سنا کرتے تھے وہ باغ پُر فضا ہے تبی
اگر پہاڑ ہیں جنت تو راستہ ہے تبی
ازل میں تھی جو فضا اُس کا یادگار ہے یہ
نشیبِ کوہ میں گھوارہ بہار ہے یہ

گھنے درخت ہری جھاڑیاں زمیں شاداب
لطیف و سرد ہوا پاک و صاف پشمہ آب

اس نظم میں منظر نگاری کا یہ پہلو ملاحظہ ہو کہ دیرہ دون کا مقام ایک گلستے کی
مانند حسن کا ایک ایسا طسم لگتا ہے جہاں کے شجر و جرس صاف بستہ ہو کہ سنتریوں کی طرح
یہاں قیام کی غرض سے آنے والے مسافروں کا استقبال کرتے ہیں:

طسم حسن کا ہے پیچ میں یہ گلستہ
کھڑے ہیں کوہ و شجر پہلوؤں میں صاف بستہ
یہاں جو آ کے مسافر قیام کرتے ہیں یہ
سنتری پہلے انہیں سلام کرتے ہیں

یہ منظر کس قدر دل نواز ہے جب بلندیوں سے نشیب کی جانب روائی پیچ و خم کھاتا ہوا
ندی کا پانی نگاہ کو فریب دیتا ہوا ایسے لگتا ہے جیسے بل کھاتا ہوا سپید ناگ چلا جا رہا ہے:

بلندیوں سے جو ہو مائل نشیب نظر
فریب دیتا ہے ندی کا پیچ و خم اکثر
نگہ کو دور سے پانی ہے جو نظر آتا
سپید ناگ چلا جا رہا ہے بل کھاتا
انسان اور دیگر موجودات کے بارے میں چکبست کا یہ تصور بھی ملاحظہ ہو:

درخت و کوہ ہیں کیا ذات پاک انسان کیا
طیور کیا ہیں ہوا کیا ہے ابر و باراں کیا
یہ مویج ہستی بیدار کے عناصر ہیں
سب ایک تافلہ شوق کے مسافر ہیں
یہ دل کے ٹکڑے ہیں قدرت کے ان میں بیرونیں
سب ایک گود کے پالے ہیں کوئی غیر نہیں
فضائے کوہ میں ایسی ہوا سماں ہے
بشر کی روح کو راحت کی نیند آتی ہے

بس ایک عالم ہو چار سمت طاری ہے
 نہ شور و شر ہے نہ دنیا کی آہ و زاری ہے
 اثر دکھاتا ہے قدرت کا نغمہ دل گیر
 شجر جھر سے پتی ہے راگ کی تاثیر
 یہ راگ وہ ہے جو مضراب کا اسیر نہیں
 یہ صرف کان کے پردوں میں گوشہ گیر نہیں
 دل اپنے رنگ میں بیتاب تھاں ارمائی سے
 کہ اس فضایں ہو آزادروح زمداں سے
 اجل جو آئے تو اس کو ہسار کے نیچے
 بنے مزار کسی آبشار کے نیچے

چکبست کوفطرت اور فطری مناظر سے بے حد لگاؤ تھا اسی لیے ان کی منظومات کی اکثر
 شاعری محاکاتی ہے۔ ان کی شاعری کامطالعہ کرتے وقت ایسا محسوس ہوتا ہے کہ انہوں نے
 فطری مناظر کی عکاسی کو اپنے لیے لازم کر لیا تھا۔ ان کی نظم کشمیر میں کشمیر کے رنگ برلنگ
 لالہ زاروں، بلند بالا کو ہساروں، ہرے بھرے مرغزاروں، بل کھاتی پلڈنڈیوں، بیچ و خم
 سے بہتی ندیوں، بھٹڈے میٹھے چشمیوں، پُر شور آبشاروں کے علاوہ جھیل ڈل میں تیرتے
 شکاروں، گیت گاتے ملاحوں، میووں سے لدے باغوں اور صبح و شام کے دل کش لمحات کے
 مناظر پیش کیے ہیں۔ کشمیر کی توصیف کرتے ہوئے چکبست کہتے ہیں:

محتاج نہیں وصف کا یہ خطہ دل گیر
 ہے رو کش گلزار جنان گلشن کشمیر
 فردوس بریں اس کی ہے بگڑی ہوئی تصویر
 واں مویج ہوا میں دم عیسیٰ کی ہے تاثیر
 پانی میں ہے چشمیوں کے اثر آب بقا کا
 ہر خل پ عالم خضر بزر قبا کا

وہ موج ہوا کا حرکت ابر کو دینا
 چشمیں سے پھاڑوں کے وہ اڑتا ہوا بھینا
 گاتے ہوئے ملا جوں کا وہ کشیاں کھینا
 ڈل کا وہ سر شام ادھر کروٹیں لینا
 وہ عکس چرانگوں کا جھلکتا نظر آنا
 پانی کا ستارہ بھی چلتا نظر آنا
 ہر لالہ کھسار ہے شکلِ گلِ راحت
 داغ اُسکے ہیں خال رُخ حوارے مسرت
 ایسا نہیں قدرت نے کیا فرش کہیں پر
 اس رنگ کا سبزہ ہی نہیں روئے زمیں پر
 وہ صبح کو کھسار کے پھولوں کا مہکنا
 وہ جھاڑیوں کی آڑ میں چڑیوں کا چہکنا
 گردوں پشفق کوہ پہ لائے کا لہکنا
 مستوں کی طرح ابر کے ٹکڑوں کا بہکنا
 ہر پھول کی جنبش سے عیاں ناز پری کا
 چلنا وہ دبے پاؤں نیم سحری کا
 چکبست کشیر کی آب و ہوا، وہاں کے سر سبز چمن زاروں اور صاف و شفاف ٹھنڈے
 پانی کے چشمیں کو بیمار کے لیے صحت یابی کا باعث سمجھتے ہیں:

وہ طاہرِ کھسارِ لبِ پشمہ کھسار
 وہ سرد ہوا وہ کرمِ ابرِ گھر بار
 وہ میوہ خوش رنگ وہ سر سبز وہ چمن زار
 اک آن میں صحت ہو جو برسوں کا ہو بیمار

یہ باغ وطن روکش گلزارِ جناب ہے
 سرمایہ نازِ چمن آرائے جہاں ہے
 چکبست کو علامہ اقبال کی طرح اپنے کشمیری نژاد ہونے کا دعویٰ اور فخر تو تھا ہی
 مگر انہیں اپنی دھرتی سے مجبوری کا قلق بھی تھا۔ درج ذیل اشعار میں انہوں نے کشمیر سے
 اپنے اس تعلق کا کیا عمدہ نقشہ کھینچا ہے:

چھوٹے ہوئے اس باغ کو گزرا ہے زمانا
 تازہ ہے مگر اس کی محبت کا فسانا
 عالم نے شرف جن کی بزرگی کا ہے مانا
 اُٹھے تھے اسی خاک سے وہ عالم و دانا
 تن جن کا ہے پیوند اب اس پاک زمیں کا
 رگ رگ میں ہماری ہے رواں خون انہیں کا
 ہاں میں بھی ہوں بلبل اُسی شاداب چمن کا
 ہے پچھمہ فردوس یہ عالم ہے دہن کا
 کس طرح نہ سرسبز ہو گلزار سخن کا
 ہے رنگ طبیعت میں چمن زار وطن کا
 تازہ ہیں مضامین بھی طبیعت بھی ہری ہے
 ہاں گشن قومی کی ہوا سر میں بھری ہے

چکبست ہندوستان کی غلامی کی وجہ سے اگرچہ بہت رنجیدہ تھے لیکن رنجیدگی کا اصل
 سبب فقط سیاسی غلامی نہ تھی بلکہ ہندوستانیوں کی غلامانہ ذہنیت اور فرنگی تہذیب کی کو رانہ تقلید
 تھی جو حقیقتاً ہندوستانیوں کی جہالت اور آپسی نفاق کا نتیجہ تھی۔

کبھی تھا ناز زمانہ کو اپنے ہند پر بھی
 پر اب عروج وہ علم و کمال فن میں نہیں
 غرور و جھل نے ہندوستان کو لوٹ لیا
 بجز نفاق کے اب خاک بھی وطن میں نہیں

پرانی کاوشیں دیر و حرم کی مٹی جاتی ہیں
 نئی تہذیب کے جھگڑے ہیں اب شیخ و برہمن میں
 چکبست کی شاعری کا ایک پہلوان کی قوی شاعری ہے۔ انہوں نے اپنی شاعری کی
 وساطت سے ہندوستانی عوام بالخصوص نوجوانوں کو قومی تحریکوں کی جانب متوجہ کیا اور ان
 میں وطن کی محبت پیدا کرنے کی حتی الوسیع کوشش کی۔ انہیں ہندوستان کے ماضی اور یہاں
 کی تہذیبی اقدار سے والہانہ لگاؤ تھا۔ چنانچہ وہ اپنی نظم خاکِ ہند میں بھی ہندوستان کے پُر
 شکوہ ماضی کا ذکر کرتے ہوئے کہتے ہیں:

اے خاکِ ہند تیری عظمت میں کیا گماں ہیں
 دریائے فیض قدرت تیرے لیے رواں ہے
 تیری جبیں سے نور حسن ازل عیاں ہے
 اللہ رے زیب وزینت کیا اوچ عزو شاں ہے
 ہر صبح ہے یہ خدمت خورشید پُر ضیا کی
 کرنوں سے گوندھتا ہے چوٹی ہمالیہ کی
 اس خاکِ دل نشین سے چشمے ہوئے وہ جاری
 چین و عرب میں جن سے ہوتی تھی آب یاری
 کشمیر سے عیاں ہے جنت کا رنگ اب تک
 شوکت سے بہہ رہا ہے دریائے گنگ اب تک
 لیکن چکبست کے خیال میں اب نوبت یہاں تک پہنچ گئی ہے کہ
 برسوں سے ہو رہا ہے برہم سماں ہمارا
 دنیا سے مٹ رہا ہے نام و نشان ہمارا
 کچھ کم نہیں اجل سے خواب گراں ہمارا
 اک لاش بے کفن ہے ہندوستان ہمارا
 علم و کمال و ایماں برباد ہو رہے ہیں
 عیش و طرب کے بندے غفلت میں سو رہے ہیں

اس لیے صورِ حبِ قومی سے مخاطب ہو کر کہتے ہیں
 اے صورِ حبِ قومی اس خواب سے جگا دے
 بھولا ہوا فسانہ کانوں کو پھر سنا دے
 مردہ طبیعتوں کی افسردگی مٹا دے
 اٹھتے ہوئے شرارے اس راکھ سے دکھا دے
 حبِ وطن سمائے آنکھوں میں نور ہو کر سر
 میں خمار ہو کر دل میں سرور ہو کر
 غنچے ہمارے دل کے اس باغ میں کھلیں گے
 اس خاک سے اٹھے ہیں اس خاک میں ملیں گے
 گرد و غبار یاں کاخلت ہے اپنے تن کو
 مر کر بھی چاہتے ہیں خاکِ وطن کفن کو
 اس میں شک نہیں کہ چکبست نے بہت کم شاعری کی ہے مگر حقیقت یہ ہے کہ انہوں
 نے جو کچھ اور جتنا کچھ بھی کہا ہے وہ پُر تاثیر ہے۔ یہی وجہ ہے کہ فقط چھاس کے قریب
 غزلوں، چند مرثیوں اور کچھ نظموں پر مشتمل شعری مجموعہ 'صحیح وطن' (۱۹۸۱ء میں 'کلیات'
 چکبست، مرتبہ کاملی داس گپتا رضا بھی شائع ہو چکی ہے) نے انہیں اردو ادب کی تاریخ
 کا ایک اہم شاعر تسلیم کیا ہے۔ وہ اپنے دور کے جدید تر جماں ہی نہیں بلکہ ایک نمائیدہ شاعر
 تھے جن کا اپنے ہم عصر شعرا میں ایک بلند مقام تھا۔ ان کے مطابق نئے خیالات کو ظلم کرنا ہی
 شاعری کے لیے کافی نہ تھا بلکہ بقول علی عباس حسینی ان کی کوشش یہ ہوتی تھی کہ

”... زبان اور اسلوب بیان سے لاطافت اور پاکیزگی کا جو ہر نہ جانے
 پائے کیونکہ زبان میں الفاظ کی بندش سے صنای کرنا (تصنیع
 نہیں) شاعری کا جزوِ عظیم ہے۔ اس خیال کا اثر آپ کی غزلوں
 میں بھی موجود ہے“

(گلستانِ نشر و نظم مطبوعہ ۱۹۹۱ء صفحات ۲۳۰-۲۳۱)

نظموں کی طرح چکبست کی غزلیہ شاعری بھی حیات و کائنات کی نہ فقط عکاس
و ترجمان ہے بلکہ بعض اشعار منظری شی کا عمدہ نمونہ بھی پیش کرتے ہیں۔ چند مثالیں ملاحظہ
ہوں:

اگر دردِ محبت سے نہ انساں آشنا ہوتا
نہ کچھ مرنے کا غم ہوتا نہ جینے کا مزا ہوتا
بہارِ گل میں دیوانوں کا صحراء میں پرا ہوتا
جدرِ اٹھتی نظر کوسوں تک جنگل ہرا ہوتا
دردِ دل پاسِ وفاجذبہ ایماں ہونا
آدمیت ہے یہی اور یہی انساں ہونا
زندگی کیا ہے عناصر میں ظہورِ ترتیب
موت کیا ہے انہیں اجزا کا پریشاں ہونا
فنا کا ہوش آنا زندگی کا درد سرجانا
اجل کیا ہے خمارِ بادہ ہستی اتر جانا
ہم سوچتے ہیں رات میں تاروں کو دیکھ کر
شمعیں زمیں کی ہیں جودا غ آسماں کے ہیں
ذرہ ذرہ ہے مرے کشمیر کا مہماں نواز
راہ میں پتھر کے ٹکڑوں نے دیا پانی مجھے
زبان کو بند کریں یا مجھے اسیر کریں
مرے خیال کو بیڑی پہا نہیں سکتے
یہ بے کسی بھی عجب بے کسی ہے دنیا میں
کوئی ستائے ہمیں ہم ستا نہیں سکتے
جو تو کہے تو شکایت کا ذکر کم کر دیں
مگر یقین ترے وعدوں پہ لانہیں سکتے
بغباں نے یہ انوکھا ستم ایجاد کیا

آشیاں پھونک کے پانی کو بہت یاد کیا

محضر یہ کہ چکبست کی شاعری کے عین مطالعہ سے معلوم ہوتا ہے کہ ان کی شاعری کا مرکزی موضوع جذبہ حب الوطنی ہے۔ ان کی شاعری میں فلسفیانہ افکار اور وارداتِ حسن و عشق بہت کم ہیں کیونکہ انہوں نے اپنی شاعری کو ملک کی اصلاحی، سیاسی، اور قومی تحریکوں کو مقبول عام بنانے اور عوام میں حب الوطنی کا جذبہ پیدا کرنے کے لیے استعمال کیا ہے۔ ان کی تمام شاعری وطن پرستی کے جذبات سے سرشار ہے۔ چنانچہ ان کی شاعری کو ہم وطنیہ یا قومی شاعری بھی کہہ سکتے ہیں۔ ان کی شاعری کا مقصد ہندوستانی عوام کو بیدار کرنا ہے اور اس مقصد کے حصول کے لیے انہوں نے ناصحانہ انداز اختیار کرتے ہوئے اپنے ماضی اور مشرقی تہذیب و تمدن کے ساتھ مضبوط اور پاندراشتہ برقرار رکھنے پر زور دیا ہے۔ انہوں نے ہندوستان کے مختلف مقامات پہلوں اپنے آبائی وطن کشمیر کے حسن و جمال اور فطری مناظر کو تشبیہات اور استعارات کے بر جستہ اور بر محل استعمال سے دل چسپ اور پُر کیف انداز میں پیش کیا ہے۔ چکبست کی شاعری کا ایک منفرد پہلو ان کے ہونے جوہ شخصی مرثیے ہیں جو انہوں اپنے احباب و اقارب اور قومی رہنماؤں کے انتقال پر کہے ہیں۔ ان مراثی میں انہوں نے جہاں مرحومین کی سیرت اور کردار کی خوبیاں بیان کی ہیں وہاں ان کے ساتھ ان کا اپنا والہانہ لگاؤ اور در دمند پیرا یہ بیان بھی حاصل مطالعہ ہے۔ چکبست کی شاعری کی سب سے بڑی خوبی یہ ہے کہ ان کی زبان اور انداز بیان سادہ ہے۔ ان کی شاعری منظر نگاری اور جذبات نگاری کا اعلیٰ نمونہ ہونے کے ساتھ ساتھ قومی بیداری اور ملک و قوم کی در دمندی کی ترجمان ہے۔

میں چکبست سے متعلق اپنے اس مضمون کو ڈاکٹر سید اعجاز حسین کی اس رائے پر ختم کرتا ہوں جس کا اظہار انہوں نے ”محضرتارنخ ادب اردو“ میں ان الفاظ میں کیا ہے:

”.....مجموعی حیثیت سے زمانے نے ان کی بہت قدر دانی کی اور آج ان کی جگہ اردو شعر کی بزمِ اول میں نظر آتی ہے۔ ہمارا ادب چکبست کے اس کارنامہ کو نہیں بھلا کلتا کہ انہوں نے اپنے زمانہ کے

سیاسی حالات کواردو شاعری میں بڑی خوبیکے ساتھ پیش
کیا۔“ (ترجمہ و اضافہ ڈاکٹر سید محمد عقیل ۱۹۸۲ء ص ۱۶۰)

○○○